

प्रादेशिक समाचार  
29.03.2026 (सुबह – 0830 बजे)

मुख्य समाचार

1. प्रधानमंत्री नरेन्द्र मोदी आज सुबह 11 बजे आकाशवाणी से मन की बात कार्यक्रम में देश-विदेश के लोगों से अपने विचार करेंगे साझा।
2. झारखंड भाजपा ने फेरबदल करते हुए 24 नये प्रदेश पदाधिकारियों की जारी की सूची, गीता कोड़ा, नीलकंठ मुंडा समेत नौ लोगों को मिली प्रदेश उपाध्यक्ष की जिम्मेदारी।
3. झारखंड शिक्षक पात्रता परीक्षा-जेटेट के लिए 21 अप्रैल से 21 मई तक ऑनलाइन जमा होंगे आवेदन, जैक ने जारी किया दिशा निर्देश।
4. राज्य के उत्तर पूर्वी इलाकों में आज और कल बारिश के साथ वज्रपात का पूर्वानुमान, 30 से 40 किलामीटर प्रतिघंटे की रफ्तार से चलेगी तेज हवा।
5. झारखंड के खिलाड़ियों ने चंडीगढ़ में आयोजित इंटरनेशनल इनविटेशनल रिले और तीसरी नेशनल ओपन रिले में शानदार खेल का प्रदर्शन करते हुए एक स्वर्ण सहित 3 पदक जीते।

\*\*\*\*\*

प्रधानमंत्री नरेन्द्र मोदी आज सुबह 11 बजे आकाशवाणी से मन की बात कार्यक्रम में देश-विदेश के लोगों से अपने विचार साझा करेंगे। यह मासिक रेडियो कार्यक्रम की 132वीं कड़ी होगी। कार्यक्रम का प्रसारण आकाशवाणी और दूरदर्शन के सभी नेटवर्क, एआईआर न्यूज़ वेबसाइट और न्यूज़ ऑन एआईआर मोबाइल ऐप पर किया जाएगा। इसका सीधा प्रसारण एआईआर न्यूज़, डीडी न्यूज़, प्रधानमंत्री कार्यालय तथा सूचना और प्रसारण मंत्रालय के यूट्यूब चैनलों पर भी होगा। हिंदी प्रसारण के तुरंत बाद आकाशवाणी से प्रादेशिक भाषाओं में भी कार्यक्रम प्रसारित होगा।

\*\*\*\*\*

प्रधानमंत्री ने कहा कि पिछले एक महीने से पश्चिम एशिया में चल रहे युद्ध के कारण कई देशों में आवश्यक वस्तुओं की कमी हो रही है। श्री मोदी ने कहा कि इस संकट में भी भारत ने अपने तेज विकास को निरंतर जारी रखा है।

\*\*\*\*\*

भारतीय जनता पार्टी ने झारखंड में नई प्रदेश कार्यसमिति के पदाधिकारियों की घोषणा कर दी है। नई सूची में नौ उपाध्यक्ष, तीन महामंत्री और नौ मंत्री, एक प्रदेश कोषाध्यक्ष, एक प्रदेश कार्यालय मंत्री और एक प्रदेश सह कार्यालय मंत्री बनाये गये हैं। राकेश प्रसाद, नीलकंठ सिंह मुंडा, आभा महतो, बालमुकुंद सहाय, भानू प्रताप शाही, प्रदीप वर्मा, सुनील सोरेन, मुनेश्वर साहू और गीता कोड़ा को प्रदेश उपाध्यक्ष बनाया गया है। वहीं गणेश मिश्रा, अमर कुमार बाउरी और मनोज सिंह को प्रदेश महामंत्री बनाया गया है। इसके अलावा दिलीप वर्मा, शैलेन्द्र सिंह, सरोज सिंह, सुनिता सिंह, अमरदीप यादव, कृष्णा महतो, अमित सिंह, मनीर उरांव और शालिनी को प्रदेश मंत्री बनाया गया है। प्रदेश कोषाध्यक्ष दीपक बंका, प्रदेश कार्यालय मंत्री हेमंत दास और सूरज गुप्ता को प्रदेश सह कार्यालय मंत्री बनाया गया है।

\*\*\*\*\*

मुख्यमंत्री हेमंत सोरेन ने असम के कोकराझार में चुनावी सभा को संबोधित करते हुए कहा कि वर्षों से पीड़ित शोषित और वंचित समाज अपने हक और अधिकार के लिए तीर-धनुष को चुनेगा।

\*\*\*\*\*

झारखंड शिक्षक पात्रता परीक्षा-जेटेट के लिए 21 अप्रैल से 21 मई तक ऑनलाइन आवेदन जमा किये जाएंगे। इसे लेकर झारखंड अधिविद्य परिषद-जैक ने दिशा निर्देश जारी कर दिया है। बता दें कि राज्य में दस साल के बाद शिक्षक पात्रता परीक्षा आयोजित की जा रही है।

\*\*\*\*\*

रांची जिला प्रशासन ने उपायुक्त मंजूनाथ भजन्त्री के निर्देश पर विभिन्न क्षेत्रों में वाहन जांच अभियान चलाया, जिसमें 167 वाहनों के कागजातों की जांच की गई। इस दौरान नियमों का उल्लंघन करने वाले 8 वाहनों पर कुल 2 लाख तीन हजार रुपये का जुर्माना लगाया गया, जबकि 7 वाहनों को जब्त किया गया।

\*\*\*\*\*

अर्थ ऑवर' के अवसर पर लोक भवन, राँची में विद्युत उपकरणों को बंद कर पर्यावरण एवं ऊर्जा संरक्षण का संदेश दिया गया। बता दें कि वाइल्ड लाइफ फॉर नेचर की ओर से साल दो हजार सात में इस पहल की शुरुआत की गई थी जिसका उद्देश्य प्रकृति संरक्षण और जलवायु परिवर्तन के प्रति जागरूकता बढ़ाना है।

\*\*\*\*\*

देवघर एयरपोर्ट के विमानों की समय सारिणी में आज से बदलाव किया गया है। नई समय सारिणी के अनुसार, दिल्ली से आने वाली पहली फ्लाइट सुबह 11 बजकर 10 मिनट पर देवघर पहुंचेगी और 11 बजकर 40 मिनट पर वापस दिल्ली के लिए रवाना होगी। वहीं दूसरी फ्लाइट शाम 7 बजकर 25 मिनट पर देवघर पहुंचेगी और 7 बजकर 55 मिनट पर प्रस्थान करेगी। इसके अलावा बेंगलुरु, कोलकाता और मुंबई से आने और जानेवाली फ्लाइट्स के समय में भी बदलाव किया गया है।

\*\*\*\*\*

हजारीबाग में छत्तीस घंटे तक चलनेवाले रामनवमी महोत्सव को लेकर जुलूस निकाला गया। जुलूस को लेकर प्रशासन की ओर से सुरक्षा के पुख्ता इंतजाम किये गये हैं। इस दौरान हजारीबाग सांसद मनीष जायसवाल ने लोगों से भाईचारागी के साथ त्योहार मनाने की अपील की।

\*\*\*\*\*

मौसम विभाग ने राज्य के उत्तर पूर्वी इलाकों में आज और कल बारिश के साथ वज्रपात का पूर्वानुमान जताया है। इस दौरान 30 से 40 किलोमीटर प्रतिघंटे की रफ्तार से तेज हवायें चलेंगी। पिछले चौबीस घंटे के दौरान मेदिनीनगर का अधिकतम तापमान 36 दशमलव आठ डिग्री, जबकि रांची का 32 दशमलव दो डिग्री सेल्सियस रिकॉर्ड किया गया।

\*\*\*\*\*

इंडियन प्रीमियर क्रिकेट लीग-आईपीएल का उन्नीसवां संस्करण कल से बेंगलुरु में शुरू हो गया। बेंगलुरु के एम.चिन्नास्वाणमी स्टेडियम में खेले गये पहले मैच में रॉयल चैलेंजर्स बेंगलुरु ने सनराइजर्स हैदराबाद को छह विकेट से हरा दिया।

\*\*\*\*\*

देवघर में जिला स्तरीय विभिन्न खेल प्रतियोगिता का शुभारंभ सुभाष चंद्र बोस इनडोर स्टेडियम में किया गया। इस मौके पर उपायुक्त नमन प्रियेष लकड़ा ने विभिन्न स्पर्धाओं की जानकारी साझा की।

\*\*\*\*\*

झारखंड के खिलाड़ियों ने चंडीगढ़ में एथलेटिक्स फेडरेशन ऑफ इंडिया द्वारा आयोजित प्रथम इंटरनेशनल इनविटेशनल रिले एवं तीसरी नेशनल ओपन रिले प्रतियोगिता में प्रदर्शन करते हुए 4 गुणा 100 मीटर मिक्स रिले में स्वर्ण पदक जीता। इस स्पर्धा में शिव कुमार सोरेन, अरसान अली, पूनम कुमारी और आकांक्षा कुमारी की टीम ने 44 दशमलव नौ पांच सेकेंड का समय लेकर पहला स्थान हासिल किया। इसके अलावा 4 गुणा 100 मीटर पुरुष रिले और 4 गुणा 400 मीटर महिला रिले में झारखंड की टीम ने कांस्य पदक जीतकर कुल तीन पदक अपने नाम किए। इस उपलब्धि पर खेल मंत्री सुदिव्य कुमार सोनू सहित खेल विभाग और झारखंड एथलेटिक्स संघ के पदाधिकारियों ने खिलाड़ियों को बधाई दी।

\*\*\*\*\*

## अखबारों की सुर्खियां

रांची से प्रकाशित लगभग सभी प्रमुख अखबारों ने जेटेट परीक्षा और उपराष्ट्रपति सीपी राधाकृष्णन के झारखंड दौरे की खबर को प्रमुखता से प्रकाशित किया है।

दैनिक भास्कर ने लिखा है— जेटेट में पिछली बार के आवेदकों को भरना होगा फॉर्म, पर नहीं लगेगा शुल्क।

हिन्दुस्तान ने उपराष्ट्रपति के झारखंड दौरे की खबर को पहले पन्ने पर प्रकाशित किया है।

प्रभात खबर ने हजारीबाग के दुष्कर्म मामले में एसआईटी गठन की खबर को पहले पन्ने पर जगह दी है।

दैनिक जागरण ने प्रदेश भाजपा की नई टीम की घोषणा की खबर को प्राथमिकता दी है।

\*\*\*\*\*समाप्त\*\*\*\*\*